



*«Dövlət qeydiyyatına alınmışdır»*  
*Azərbaycan Respublikasının*  
*Ədliyyə Nazirliyi*  
*Qeydiyyat № 3243*  
*«31» oktyabr 2006-cı il*  
*Nazir*  
*Fikrət MƏMMƏDOV*

*«Təsdiq edirəm»*  
*Azərbaycan Respublikası*  
*Dövlət Gömrük Komitəsi*  
*Əmr № 086*  
*«10» iyul 2006-cı il*  
*Sədr*  
*Aydın ƏLİYEV*

*«Razılaşdırılmışdır»*  
*Azərbaycan Respublikasının*  
*Daxili İşlər Nazirliyi*  
*«17» iyun 2006-cı il*  
*Nazir*  
*Ramil USUBOV*

## **«Fiziki şəxslər tərəfindən Azərbaycan Respublikasının gömrük sərhədindən keçirilən xidməti və mülki silahların, onların döyüş sursatlarının gömrük rəsmiləşdirilməsi və gömrük nəzarəti Qaydaları»**

### **1. Ümumi müddəalar**

1.1. Bu Qaydalar Gömrük Məcəlləsinin 9-cu maddəsinə, «Xidməti və mülki silah haqqında» Azərbaycan Respublikasının Qanununa, «Xidməti və mülki silah haqqında» Azərbaycan Respublikası Qanununun tətbiq edilməsi barədə» Azərbaycan Respublikası Prezidentinin 21.02.1998-ci il tarixli, 679 nömrəli Fərmanının icrasının təmin edilməsi haqqında» Azərbaycan Respublikası Prezidentinin 24.08.2002-ci il tarixli, 769 nömrəli Fərmanına əsasən hazırlanmışdır və fiziki şəxslər tərəfindən Azərbaycan Respublikasının gömrük sərhədindən keçirilən xidməti və mülki silahların, onların döyüş sursatlarının gömrük rəsmiləşdirilməsi və gömrük nəzarəti qaydalarını müəyyən edir.

1.2. Bu Qaydalar Azərbaycan Respublikasının müdafiə, milli təhlükəsizlik, daxili işlər, dövlət sərhəd xidməti, xüsusi dövlət mühafizə xidməti orqanlarına, habelə cəzaları icra edən orqanlara şamil edilmir.

1.3. Bu Qaydalarda istifadə olunan anlayışlar aşağıdakı mənaları kəsb edir:

- **rezident fiziki şəxslər (rezidentlər)** — Azərbaycan Respublikasının vətəndaşları;
- **qeyri-rezident fiziki şəxslər (qeyri-rezidentlər)** — xarici dövlətlərin vətəndaşları;
- **xidməti silah** — insanların həyat və sağlamlığının qorunması, təbiətin, təbii ehtiyatların, mülkiyyətin, qiymətli və təhlükəli yüklərin, xüsusi göndərişlərin mühafizəsi ilə bağlı vəzifələri yerinə yetirən şəxslər tərəfindən istifadə olunması üçün nəzərdə tutulmuş silahdır;

- **mülki silah** — özünümüdafiə, ov və idmanla məşğul olma üçün nəzərdə tutulmuş silahdır;
- **ov silahı** — vəhşi heyvanların və quşların ovlanması üçün nəzərdə tutulmuş yivli və ya yivsiz lüləli odlu, soyuq , o cümlədən soyuq atıcı və pnevmatik silahdır;
- **soyuq silah** — konstruksiyasına, ölçülərinə və materialına görə birbaşa istehsalat və ya təsərrüfat-məişət məqsədləri üçün nəzərdə tutulmayan, xüsusi olaraq insanın əzələ qüvvəsindən istifadə etməklə zərərvermə obyektinə ilə bilavasitə təmas zamanı xəsarət yetirmək təyinatına malik olan silahdır;
- **pnevmatik silah** — sıxılmış havanın və ya qazın təzyiqindən yaranan enerji hesabına gülləsi istiqamətlənmiş hərəkət edərək hədəfə məsafədən zədə yetirmək təyinatına malik olan silahdır;
- **döyüş sursatı** — müvafiq silah növündən atəş açmaq üçün nəzərdə tutulmuş konstruktiv qurğu və ya əşyalardır.

## ***2. Xidməti və mülki silahların, onların döyüş sursatlarının Azərbaycan Respublikasının gömrük sərhədindən keçirilməsi üzrə tələblər***

2.1. Fiziki şəxslər tərəfindən xidməti və mülki silahların, onların döyüş sursatlarının Azərbaycan Respublikası gömrük sərhədindən keçirilməsi Azərbaycan Respublikasının Daxili İşlər Nazirliyi (bundan sonra Daxili İşlər Nazirliyi) tərəfindən müəyyən edilmiş xüsusi icazə əsasında həyata keçirilir.

2.2. Xidməti və mülki silahların, onların döyüş sursatlarının Azərbaycan Respublikası ərazisindən tranzit daşınması Daxili İşlər Nazirliyinin verdiyi xüsusi icazə əsasında qüvvədə olan qanunvericiliyin tələblərinə uyğun olaraq həyata keçirilir.

2.3. Fiziki şəxslər tərəfindən mülki silahların, onların döyüş sursatlarının Azərbaycan Respublikasına gətirilməsinə verilən xüsusi icazənin etibarlılıq müddəti altı aydır.

2.4. Daxili İşlər Nazirliyinin xüsusi icazəsində aşağıdakı məlumatlar göstərilir:

- mülki silahı, onların döyüş sursatlarını əldə edən şəxsin soyadı, adı və atasının adı;
- silahın növü;
- miqdarı;
- xüsusi icazənin verilmə tarixi və etibarlılıq müddəti.

2.5. Xidməti silah Daxili İşlər Nazirliyinin xüsusi icazəsi əsasında yalnız dövlət orqanları və hüquqi şəxslər tərəfindən əldə edilir. Bu cür xüsusi icazəsi olan hüquqi şəxslər odlu silahı, onun döyüş sursatını və soyuq silahı əldə edə bilərlər. Xüsusi icazədə xidməti silahın növü, tipi, miqdarı, xüsusi icazənin verilmə tarixi və etibarlılıq müddəti göstərilir.

2.6. Azərbaycan Respublikasına gətirilən və Azərbaycan Respublikasından aparılan silahlara və sursatlara gömrük sərhədində qanunvericiliklə müəyyən edilmiş qaydada baxış keçirilir.

2.7. Azərbaycan Respublikasının gömrük sərhədindən keçirilərək gətirilmiş xidməti və mülki silahların, onların döyüş sursatlarının Daxili İşlər Nazirliyində qeydiyyatata alınması onların respublikaya gətirilməsini təsdiq edən sənədlər (gömrük bəyannaməsi və s.) əsasında aparılır.

2.8. Xidməti və mülki silahlar, onların döyüş sursatları Azərbaycan Respublikasının gömrük ərazisinə rezidentlər tərəfindən gətirilə bilər.

Qeyri-rezidentlər tərəfindən mülki silah Azərbaycan Respublikasına yalnız qanunvericiliklə müəyyən edilmiş qaydada silah sərəgisində və ya idman yarışlarında istifadə edilməsi və ov edilməsi məqsədilə müvəqqəti gətirilə bilər.

2.9. Xüsusi icazənin etibarlılıq müddəti ərzində xidməti və mülki silahların, onların döyüş sursatlarının gətirilməsinə verilən xüsusi icazədən ikinci dəfə istifadəyə yol verilmir.

2.10. Daxili İşlər Nazirliyinin verdiyi xüsusi icazə etibarnamə ilə başqa fiziki və ya hüquqi şəxsə verilə bilməz.

2.11. Gömrük orqanları Azərbaycan Respublikasının gömrük sərhədindən keçirilən (keçirilmə məqsədindən asılı olmayaraq) xidməti və mülki silahların, onların döyüş sursatlarının gömrük rəsmiləşdirilməsini aparır və həmin silahlar və döyüş sursatları barəsində 1 №-li əlavədə qeyd olunmuş formada Daxili İşlər Nazirliyinə ayda bir dəfə (sonrakı ayın 10-dək) məlumat verirlər.

2.12. Xidməti və mülki silahların və onların döyüş sursatlarının aşağıdakı hallarda sertifikatlaşdırmadan Azərbaycan Respublikasına gətirilməsinə icazə verilir:

- silahlar və onların döyüş sursatları sertifikatla malik olduqda (xarici ölkədə istehsal olunan silahın və döyüş sursatının sertifikatlaşdırılma nəticələrinin tanınması barədə Azərbaycan Respublikasının tərəfdar çıxdığı beynəlxalq müqavilələrin olması şərti ilə);
- silah, silah sərəgisinin hazırlanması və keçirilməsi üçün gətirildikdə;
- silah Azərbaycan Respublikası ərazisində müəyyən edilmiş qaydada idman yarışlarında iştirak edilməsi və ya ov edilməsi üçün zəruri olduqda.

2.13. Qaydaların 2.12-ci bəndində sadalanan hallar istisna olmaqla, Azərbaycan Respublikasına gətirilən bütün xidməti və mülki silahların modellərinin, döyüş sursatlarının növlərinin sertifikatlaşdırılması tələb olunur.

2.14. Xidməti və mülki silahların, onların döyüş sursatlarının Azərbaycan Respublikasına gətirilməsi və ya aparılması Azərbaycan Respublikasının bağladığı dövlətlərarası müqavilələrə əsasən həyata keçirilir. Xidməti və mülki silah, onun döyüş sursatı sertifikatlaşdırıldıqdan və onun barəsindəki məlumatlar kadastra daxil edildikdən sonra Azərbaycan Respublikasının ərazisinə gətirilir. Gətirilmiş xidməti və mülki silah, onun döyüş sursatının damğası və ya standarta uyğunluğu barədə nişanı olmalıdır.

### **3. Fiziki şəxslər tərəfindən Azərbaycan Respublikasının gömrük ərazisinə gətirilən xidməti və mülki silahların, onların döyüş sursatlarının gömrük rəsmiləşdirilməsi və gömrük nəzarəti**

3.1. Azərbaycan Respublikasının gömrük orqanlarının vəzifəli şəxsləri fiziki şəxslər tərəfindən Azərbaycan Respublikasının gömrük sərhədindən keçirilən xidməti və mülki silahlara, onların döyüş sursatlarına gömrük nəzarətini aşağıdakı formada həyata keçirirlər:

- gömrük bəyannaməsi, xidməti və mülki silahların əldə edilməsini təsdiq edən sənədlər (hesab-faktura, invoices və s.);
- Daxili İşlər Nazirliyinin xidməti və mülki silahların, onların döyüş sursatlarının respublikaya gətirilməsinə verilən xüsusi icazənin əsli;
- xidməti və mülki silahların, onların döyüş sursatlarının gömrük yoxlanması;
- xidməti və mülki silahların, onların döyüş sursatlarının uçotu.

3.2. Daimi yaşayış məqsədilə Azərbaycan Respublikasına köçüb gələn fiziki şəxslərin gətirdiyi mülki silahlar və onların döyüş sursatlarının Daxili İşlər Nazirliyinin xüsusi icazəsi təqdim edilməklə rəsmiləşdirilməsi həyata keçirilir.

3.3. Fiziki şəxslər tərəfindən Azərbaycan Respublikasının gömrük ərazisinə gətirilən xidməti və mülki silahlar, onların döyüş sursatları Daxili İşlər Nazirliyinin müvafiq xüsusi icazəsi olmadıqda, gömrük nəzarəti altında 2 №-li gömrük arayışı əsasında (qaçaqmalçılıq və gömrük qaydalarının pozulması əlamətləri olmadıqda) müvəqqəti saxlanca verilməlidir.

Gömrük bəyannaməsi və 2 №-li gömrük arayışında xidməti və mülki silahların, onların döyüş sursatlarının markası, nömrəsi, kalibri və miqdarı göstərilməlidir.

Daxili İşlər Nazirliyinin müvafiq xüsusi icazəsi təqdim olunduqdan sonra xidməti və mülki silahların, onların döyüş sursatlarının qanunvericilikdə nəzərdə tutulmuş qaydada tam gömrük rəsmiləşdirilməsi aparılır və həmin xidməti və mülki silahlar, onların döyüş sursatları Azərbaycan Respublikasının gömrük ərazisinə buraxılır.

3.4. Azərbaycan Respublikasının ərazisinə fiziki şəxslər tərəfindən xidməti və mülki silahlar, onların döyüş sursatları gətirilərkən Daxili İşlər Nazirliyinin verdiyi xüsusi icazədə və qeydiyyat jurnalında (əlavə № 1) müvafiq qeydlər aparılmalı və məsul gömrük əməkdaşı tərəfindən şəxsi nömrəli möhürlə təsdiqlənməlidir.

3.5. Qeyri-rezidentlər tərəfindən Azərbaycan Respublikası ərazisinə mülki silah və onların döyüş sursatlarının qanunvericilikdə müəyyən edilmiş qaydada və miqdarda müvəqqəti gətirilməsi gömrük bəyannaməsi və Daxili İşlər Nazirliyinin müvafiq xüsusi icazəsi ilə gömrük rəsmiləşdirilməsi həyata keçirilir.

3.6. Daxili İşlər Nazirliyi tərəfindən verilən xüsusi icazədə göstərilən miqdarda (və ya ondan az) xidməti və mülki silahlar və onların döyüş sursatları gətirildikdə, xüsusi icazənin arxa tərəfində gətirilən xidməti və mülki silahların markası, kalibri, nömrəsi, miqdarı, buraxılma tarixi, xidməti və mülki silahın döyüş sursatları gətirildikdə isə gətirilən sursatın adı, miqdarı, kalibri və buraxılma tarixi, nəqliyyat vasitəsinin növü və nömrəsi (reysin nömrəsi), gömrük rəsmiləşdirilməsini həyata keçirmiş gömrük orqanının vəzifəli şəxsinin soyadı, adı, atasının adı haqqında qeydlər aparılır və şəxsi nömrəli möhürlə təsdiqlənir.

Gömrük orqanının vəzifəli şəxsi tərəfindən gömrük bəyannaməsində müvafiq qeydlər (silahın markası, miqdarı, kalibri, nömrəsi, onun döyüş sursatının adı, miqdarı, kalibri, xüsusi icazənin nömrəsi və verildiyi tarix) aparıldıqdan və şəxsi möhürlə təsdiq olunduqdan sonra bəyannamə Daxili İşlər Nazirliyinə təqdim olunması üçün fiziki şəxsə verilir.

#### **4. Azərbaycan Respublikasının gömrük ərazisindən fiziki şəxslər tərəfindən aparılan xidməti və mülki silahların, onların döyüş sursatlarının gömrük rəsmiləşdirilməsi və gömrük nəzarəti**

4.1. Azərbaycan Respublikasının gömrük orqanlarının vəzifəli şəxsləri fiziki şəxslər tərəfindən Azərbaycan Respublikasının gömrük ərazisindən aparılan xidməti və mülki silahlara, onların döyüş sursatlarına gömrük nəzarətini bu Qaydaların 3.1-ci bəndində nəzərdə tutulmuş formada həyata keçirirlər.

4.2. Daimi yaşayış məqsədilə Azərbaycan Respublikasından köçüb gedən fiziki şəxslər tərəfindən mülki silahların və onların döyüş sursatlarının Azərbaycan Respublikası ərazisindən çıxarılması Daxili İşlər Nazirliyinin xüsusi icazəsilə həyata keçirilir.

4.3. Fiziki şəxslər tərəfindən xidməti və mülki silahların, onların döyüş sursatlarının Azərbaycan Respublikası ərazisindən çıxarılması Daxili İşlər Nazirliyi tərəfindən verilən xüsusi icazədə və gömrük orqanlarının qeydiyyat jurnalında (əlavə № 1) müvafiq qeydlər aparılmaqla həyata keçirilir.

Xüsusi icazədə gömrük orqanları tərəfindən müvafiq qeydlər aparıldıqdan sonra, xüsusi icazənin notariat qeydasında təsdiq edilmiş surəti götürülür.

4.4. Fiziki şəxslər tərəfindən mülki silahların və onların döyüş sursatlarının Azərbaycan Respublikası ərazisindən müvəqqəti aparılmasına (icazə müddəti ərzində geri qaytarmaq şərti ilə) Daxili İşlər Nazirliyinin xüsusi icazəsi təqdim edilməklə icazə verilir.

4.5. Qeyri-rezidentlər vətəndaşı olduğu dövlətlərin nümayəndəliyinin vəsatətinə əsasən Daxili İşlər Nazirliyi tərəfindən verilmiş xüsusi icazəsi əsasında alındığı vaxtdan beş gündən gec olmayaraq Azərbaycan Respublikasının gömrük ərazisindən kənara çıxartmaq şərti ilə mülki silahları, onların döyüş sursatlarını əldə edə bilərlər. Alınan silahların və onların döyüş sursatlarının Azərbaycan Respublikasının ərazisindən aparılma müddəti pozularsa, həmin silah və onun döyüş sursatları müsadirə olunur.

4.6. Mülki silahın nadir nüsxələrinin «Xidməti və mülki silah haqqında» Azərbaycan Respublikasının Qanununun tələbləri nəzərə alınmaqla, Azərbaycan Respublikasından aparılması Azərbaycan Respublikasının Mədəniyyət Nazirliyinin razılığı ilə Daxili İşlər Nazirliyinin xüsusi icazəsi əsasında həyata keçirilir.

4.7. Azərbaycan Respublikasının muzey fonduna daxil olan silahlar və onların döyüş sursatları Azərbaycan Respublikasından müvafiq sərgilərin təşkili və keçirilməsi məqsədilə Daxili İşlər Nazirliyinin razılığı ilə Azərbaycan Respublikası Mədəniyyət Nazirliyinin xüsusi icazəsi əsasında müvəqqəti olaraq aparıla bilər.

#### **5. Azərbaycan Respublikasının gömrük sərhədindən keçirilməsi qadağan olunan silahlar və onların döyüş sursatları**

Azərbaycan Respublikasının gömrük sərhədindən keçirilməsi qadağan olunan silahlar və onların döyüş sursatları aşağıdakılardır:

- ümumi uzunluğu 800 millimetrdən az olan, habelə konstruksiyası onu qatlamaq, sökmək və ya yığmaq imkanı verən və bu zaman atəş imkanını aradan qaldırmayan odlu ov silahı;
- başqa əşyalara bənzədilmə formasında olan odlu silah;



---

© *VneshExpertService LLC*